

Veru li San Pawl niżel fil-Bajja ta' San Tumas?

Kitba ta' Dun Joe Abela

Bhalissa l-Knisja Kattolika qiegħda tfakkar mill-aħjar li tista' lill-Appostlu Missierna San Pawl. Tista' tgħid għaddejna sena shiħa, mhux biss nitolbuh jidħol għalina quddiem il-Mulej, iżda wkoll nistudjaw, kif kien jixraq, il-ħajja tiegħu, flimkien mal-kitbiet tiegħu u l-messaġġi u tagħlim sabiħ, mod speċjali dwar Ġesù Kristu, li huma fihom. Smajna ħafna dwar **il-postijiet li huma marbuta mal-ħajja u l-vjaġġi tiegħu**, mhux biss hawn Malta, iżda wkoll barra minn xtutna.

X'għandna fiż-Żejtun?

U fiż-Żejtun m'għandna xejn li jorbotna ma' dan il-qaddis kbir? Hallina miċ-ċajta li aħna ż-Żwieten ma ridniex nisimgħu bih, u bhala konsegwenza sabbat saqajh mal-art u hekk aħna lkoll twelidna b'saqajna ċatta! Veru li fil-knisja parrokkjali għandna kappella ddedikata lil u kwadru tiegħu fil-kor; veru wkoll li għandna xi niċeċ fit-toroq tagħna li jfakkruna fih. Iżda dan żgur li mhux biżżejjed! Jien imkien ma sibt li fil-Knisja Parrokkjali qadima, dik li nsejħulha ta' San Girgor, kien hemm xi devozzjoni speċjali lejha.

Xi smajt.


Snin ilu, wiehed ħabib tiegħi, li bhali kien iħobb l-Istorja, qalli li hemm teorija li San Pawl kien inkalja f'Xorb il-Għaġin. **Jien xejn ma kienet niżlitli**, u hekk għidli li ħaġa bhali din qatt ma kont smajtha, peress li aħna dejjem kienu għallmuna li San Pawl inkalja fit-tramuntana ta' Malta – s'intendi b'teoriji differenti, min jgħid f'San Pawl il-Baħar, min jgħid fil-Bajja tal-Mellieħa, jew xi mkien ieħor. Hu x'inhu, peress li jien din ta' Xorb il-Għaġin ili snin sewwa li smajtha, dan ifisser li din mhix xi ħaġa ġdida. U dan ġie kkonfermat lili meta f'it ilu raġel anzjan sewwa qalli li din il-ħaġa hu ilu li semagħha minn tfulitu! Qalli wkoll li l-kappella ta' Xorb il-Għaġin, jgħidulha San Pawl Milqi. Jien dejjem ħassbitni din il-knisja ċkejna ta' San Pawl proprju f'Xorb il-Għaġin, fuq ir-riħ ta' Bajja ta' San Tumas u viċin is-Sikka tal-Munxar!

The Lost Shipwreck of St. Paul.

Mela l-istoriku Amerikan **Robert Cornuke** fis-sena 2003, ippubblika ktieb jismu **The Lost Shipwreck of St. Paul**, li fih iddefenda bis-shiħ it-teorija li San Pawl ma ġiex nawfragat fil-postijiet li l-Maltin dejjem emmnu,

iżda fil-Bajja ta' San Tumas fil-lvant tal-gżira. U mhux ta' min wiehed jgħid li dan Cornuke ma tantx smajna dwaru. Għaliex qabel dan il-ktieb dwar Malta hu hareġ **diversi kotba oħra dejjem dwar it-tiftix u s-sejba ta' hwejjeġ jew postijiet importanti li jissemnew fil-Kotba Mqaddsa**. Hekk

In search of the Mountain of God: the Discovery of the real Mt. Sinai (2000); In Search of the Lost Mountains of Noah: the Discovery of the red Mts. of Ararat (2001); In Search of the Lost Ark of the Covenant (2002).



L-ankri misjuba minn Ray u Tony.

Cornuke qara sewwa s-silta mill-Ktieb tal-Atti tal-Appostli, fejn San Luqa jirrakkonta bid-dettalji l-miġja ta' San Pawl f'Malta. Studja bir-reqqa dak li hemm miktub, speċjalment id-deskrizzjoni tax-xtajta fejn San Pawl kien nawfragat u tkellem ma' diversi għaddasa li sabu xi ankri fil-Bajja ta' San Tumas, fosthom **Ray Ciano**, li hu figura legġendarja fost l-għaddasa Maltin: kien wiehed minn tal-ewwel li bdew jużaw iċ-ċilindri biex jgħoddsu fil-fond. Fost il-ħbieb kellu lil **Tony Micallef Borg**, illum mejjet. Kull darba li jonfoħ sewwa r-riħ fuq fuq il-gzejjer tagħna, hu jikxfef f'qiegħ il-baħar numru ta' sorpriżi. Mela darba fis-sena 1971, Ray u Tony kienu qegħdin jgħoddsu barra s-Sikka tal-Munxar, fin-nofs in-nhar tal-Bajja ta' San Tumas. Kienu qed isegwu ħuta kbira li waslithom sa għar taħt il-baħar. Hemm huma sabu ankra kbira antika taċ-ċomb, miksija bil-koralli. Kienet maqsuma fi tnejn. Tellghuha sa wiċċ l-ilma minn **fond ta' madwar 30 metru**. Kellhom l-intenzjoni li jholluha biex jiehdu ċ-ċomb tagħha, u hekk għamlu. Seba' snin wara sabu ankra oħra fl-istess għar. Kienet tant tqila li kellhom jiġbduha bid-dghajsa sakemm waslu f'baħar baxx. Tony ħbieha, għaliex kien għamel ħaġa kontra l-liġi! Erbgħa u għoxrin sena wara, l-armila tiegħu tatha lill-awtoritajiet Maltin, u llum tinsab fil-Mużew Marittimu tal-Birgu. Qbil tal-Bajja ta' San Tumas mal-kitba fl-Atti, Cornuke qal li l-**Bajja ta' San Tumas hi "belt" tan-nawfragi**. L-ewwel hu ried jgħodds f'San Pawl il-Baħar, iżda meta qalulu li bosta għaddasa **hemmhekk ma kienu sabu xejn**, hu

żied l-interess tiegħu fil-Bajja ta' San Tumas. Veru li **x-tajta ta' San Tumas u l-Munxar jaqblu hafna mad-deskrizzjoni li nsibu fl-Atti tal-Appostli**. Veru wkoll li jinsabu fil-lvant ta' Malta. Vapur li ġej minn Kreta għal Malta, imkaxkar mill-grigal, l-ewwel kuntatt li jagħmel mal-art hu hawn. Iż-żewġ ankri nstabu f'fond ta' 30 metru, eżattament il-fond li jsemmi San Luqa fl-Atti. Mhux possibbli li tinzel l-art minn wara l-Munxar minħabba l-irdumijiet għolja, iżda l-Bajja ta' San Tumas hi waħda mill-ftit bajjiet ramlija li għandna Malta. Hawn vapur seta' jistkenn mill-maltempata! Iżda kien ikollu problema. Vapur ankrat fuq l-għerien li semmejna, biex l-ghada filghodu jidhol fil-Bajja ta' San Tumas, kien ikollu jaqsam, b'periklu kbir għalih, is-sikka tal-Munxar u hekk jinkalja. **Dan hu eżatt dak li qal San Luqa**. Dan il-kittieb tal-Atti juża l-espressjoni Griega *Topos dithalassos*, li tfisser post li jaqsam il-baħar fi tnejn. Din allura tista' tkun riferenza għall-Munxar, li jaqsam il-baħar f'żewġ partijiet. Ma ninsewx li dak iż-żmien il-Munxar kien jidher sewwa fuq wiċċ l-ilma, mhux kif inhu llum.


Għajnuna tal-Konslu Amerikan.

Cornuke tant kien konvint li dan kien il-post fejn San Pawl ra l-gharqa, li kompla t-ftitxijiet tiegħu u skopra li fl-istess post instabu żewġ ankri oħra, waħda fl-10 ta' Frar, 1972, minn Tony u siehbu Charles Grech – din illum qiegħda fil-Mużew Marittimu tal-Birgu – u l-oħra fl-1960 minn ċertu "Mario". Wara nstabu żewġ ankri oħra. **Naturalment it-teorija ta' Cornuke qajmet kontroversja**. Bl-għajnuna tal-Konsulat Amerikan hu rnexxielu jakkwista maħfra għall-ghaddasa Maltin li kienu sabu l-ankri u żammewhom, haġa li mhux suppost għamlu. Hekk biss hu seta' jippubblika l-informazzjoni dwar dawn is-sejbiet mingħajr ma jaqla' xi kwistjoni mal-awtoritajiet.

Knisja ta' San Pawl f'Xorb il-Għagin.

Xi ngħidu dwar il-knisja ta' San Pawl li tinsab f'Xorb il-Għagin? Il-knisja tal-lum żgur li ma tmurx lura mijiet kbar ta' snin, iżda ma setax kien hemm xi kappella ċkejna oħra qabel il-bini tal-knisja preżenti?

Skavi hawnhekk qatt ma saru, kif saru fil-knisja ta' San Pawl Milqi fuq ir-riħ ta' San Pawl il-Baħar. Hi



hasra li lanqas il-kwadru titulari tal-knisja preżenti f'Xorb il-Għajin m'għadu jeżisti – għall-inqas dan hu t-tagħrif li jien ġejt mogħti. Ma nafx jekk dan il-kwadru kienx jirrappreżenta n-nawfragju ta' San Pawl hawn Malta.

Il-kaptan m'gharafx il-kosta.

U x'ngħidu dwar il-kliem ta' San Luqa: **“Meta sebah huma l-art m'gharfuhiex”** (Atti: 27:39)? Il-kaptan u l-bahrin m'gharfulx il-kosta u lanqas fejn kienu. Kien biss meta niżlu l-art li ndunaw li kienu waslu Malta. **Lionel Casson**, espert fl-arkeologija tal-baħar, jiddeskrivi r-rotta li l-vapuri tal-qamħ Lixandrini kienu jsegwu biex minn Lixandra fl-Eġittu jmorru Ruma fl-Italja. Skont hu l-kosta tal-lvant ta' Malta kienet haġa li huma malajr jagħrfu, biex minn hemm jaqdbu triqthom lejn Sirakuża fi Sqallija. Meta l-vapuri Lixandrini ma setghux, minhabba l-maltemp, jaqsmu għal Sqallija, kienu jhottu t-tagħbija fl-imhażen tal-Marsa, u **jghaddu l-bqija tax-xitwa hawn Malta**. Kien hemm diversi hwejjeġ li minnhom il-bahrin setghu jindunaw li kienu waslu Malta, qabel niżlu l-art: id-Dahljet ta' Marsaxlokk u Wied il-Għajin, it-tnejn portijiet Rumani; is-Sikka tal-Munxar bil-perikli kollha marbutin magħha – kull kaptan tal-affari tiegħu suppost li kien jaf biha; u l-famuż tempju tal-alla mara Ġuno fuq l-gholja ta'

Tas-Silġ, għolja li tiddomina l-Bajjiet ta' San Tumas u Marsaxlokk. Kif allura, jekk San Pawl niżel fil-Bajja ta' San Tumas, San Luqa seta' jikteb li l-art il-kaptan tal-vapur m'gharafhiex?

Il-Villa Rumana fiż-Żejtun.

U l-Villa Rumana fejn hi? Viċin San Pawl il-Baħar hemm il-Villa ta' San Pawl Milqi, bil-kumpless tal-għasir taż-żejt magħha. Fir-Ramla ta' San Tumas x'hemm, jew għall-inqas viċin tagħha? San Pawl u sħabu kellhom jimxu t-telgħa biex waslu sa San Pawl Milqi. U fiż-Żejtun, fil-post fejn illum hemm l-Iskola Sekondarja “Carlo Diacono” (hekk jien għadni nsejhilha) m'għandniex ukoll il-fdalijiet ta' Villa Rumana b'kumpless tal-għasir taż-żejt? Il-fdalijiet li nstabu hawnhekk juru li din il-**villa fiż-Żejtun kienet diġà teżisti bejn l-ewwel seklju qabel Kristu u t-tielet seklju wara Kristu**. Allura San Pawl u sħabu ma setghux ġew milqugħin f'din il-villa Żejtunija?

Insomma d-diskussjoni tibqa' sejra..... u **diffiċli tasal għal xi deċiżjoni infallibbli!** Veru l-istudjużi jiskopru hwejjeġ godda li qatt qabel ma konna noholmu bihom, iżda wkoll joholqulna problemi godda! Ma tistagħgibx meta tiftakar li kien hawn min qal San Pawl lanqas biss ġie Malta!

